



# नेपाल राजपत्र

नेपाल सरकारद्वारा प्रकाशित

खण्ड ७०) काठमाडौं, पुस ६ गते, २०७७ साल (संख्या ३४)

## भाग ३

नेपाल सरकार

अर्थ मन्त्रालयको

सूचना

नेपाल लेखापरीक्षण सेवा (गठन, श्रेणी विभाजन र नियुक्ति)

नियमहरू, २०७७

निजामती सेवा ऐन, २०४९ को दफा ७५ ले दिएको अधिकार प्रयोग गरी नेपाल सरकारले देहायका नियमहरू बनाएको छ।

१. संक्षिप्त नाम र प्रारम्भ: (१) यी नियमहरूको नाम "नेपाल लेखापरीक्षण सेवा (गठन, श्रेणी विभाजन र नियुक्ति) नियमहरू, २०७७" रहेको छ।

(२) यी नियमहरू तुरुन्त प्रारम्भ हुनेछन्।

२. परिभाषा: विषय वा प्रसङ्गले अर्को अर्थ नलागेमा यी नियमहरूमा,-

(क) "ऐन" भन्नाले निजामती सेवा ऐन, २०४९ सम्झनु पर्छ।

(ख) "कर्मचारी" भन्नाले सेवाको कर्मचारी सम्झनु पर्छ।

(ग) "सेवा" भन्नाले ऐनको दफा ३ को खण्ड (ड१) बमोजिमको नेपाल लेखापरीक्षण सेवा सम्झनु पर्छ।

३. सेवाको गठन: ऐनको दफा ३ को खण्ड (ड१) बमोजिम नेपाल लेखापरीक्षण सेवा गठन गरिएको छ।

४. सेवामा रहने श्रेणी र पद: (१) सेवामा कामको प्रकृति, सो काम सम्पादन गर्न चाहिने न्यूनतम शैक्षिक योग्यता र कार्य विशिष्टता समेतको आधारमा सेवा भित्रको समान प्रकृतिका पदहरू समावेश भएको अनुसूची-१ बमोजिमका पदहरू रहने छन्:-

(२) सेवामा देहायका श्रेणीहरू रहने छन्:-

(क) राजपत्राङ्कित:

(१) विशिष्ट श्रेणी,

(२) प्रथम श्रेणी,

(३) द्वितीय श्रेणी,

(४) तृतीय श्रेणी।

(ख) राजपत्र अनङ्कित:

(१) प्रथम श्रेणी,

(२) द्वितीय श्रेणी,

(३) पाँचौं श्रेणी वा श्रेणी विहीन।

५. कार्य विवरण (१) महालेखापरीक्षकको कार्यालयले प्रत्येक पदको लागि ऐनले निर्धारण गरे बमोजिमको ढाँचामा कार्य विवरण बनाउनु पर्नेछ र त्यस्तो कार्य विवरणमा सम्बन्धित पदको काम, कर्तव्य, अधिकार र उत्तरदायित्व समेत उल्लेख गर्नु पर्नेछ।

(२) देहायका श्रेणीका पदको कार्य विवरण देहायको पदाधिकारीले स्वीकृत गर्नेछः-

(क) राजपत्राङ्कित विशिष्ट श्रेणी -महालेखापरीक्षक

(ख) राजपत्राङ्कित प्रथम श्रेणी -उपमहालेखापरीक्षक

(ग) राजपत्राङ्कित द्वितीय र तृतीय श्रेणी, -नायब महालेखापरीक्षक

(घ) राजपत्र अनङ्कित सबै श्रेणी -नायब महालेखापरीक्षक

६. रिक्त पदको पूर्ति: सेवाका रिक्त पदको पूर्ति ऐनको दफा ७ को उपदफा (१) बमोजिम हुनेछ।

७. नियुक्तिको लागि योग्यता: (१) सेवाको रिक्त पदमा खुला प्रतियोगिताद्वारा पूर्ति गर्दा ऐनको दफा १० बमोजिम अयोग्य नभएको र अनुसूची-२ बमोजिम न्यूनतम योग्यता पुगेको व्यक्ति उम्मेदवार हुन सक्नेछ।

(२) सेवाको पदमा बढुवा गर्दा बढुवाको प्रतिशत निर्धारण र अन्य प्रक्रिया ऐनको दफा ७ बमोजिम हुनेछ।

(३) उपनियम (१) मा जुनसुकै कुरा लेखिएको भए तापनि संवत् २०६४ साल साउन तेइस गतेभन्दा अघि सेवा प्रवेश गरेका कर्मचारीको हकमा सेवा प्रवेश गर्दाका बखत कायम रहेको जुनसुकै विषयमा न्यूनतम शैक्षिक योग्यता र अतिरिक्त शैक्षिक योग्यता हासिल गरेको भए त्यस्तो न्यूनतम

- शैक्षिक योग्यता र अतिरिक्त शैक्षिक योग्यता भएको कर्मचारी बढुवाको लागि उम्मेदवार हुन सक्नेछ।
८. सरुवा: सेवाको कर्मचारीलाई सरुवा गर्दा सेवाको पदमा मात्र सरुवा गरिनेछ।
९. विशेषज्ञ पद: सेवाको विशेषज्ञ पद सम्बन्धमा नेपाल सरकारले लोक सेवा आयोगको परामर्श लिई आवश्यक व्यवस्था गर्न सक्नेछ।
१०. सेवाको सञ्चालन: सेवाको सञ्चालन नेपाल सरकार, अर्थ मन्त्रालयले गर्नेछ।
११. प्रचलित कानून बमोजिम हुने: यी नियमहरूमा नपरेको विषयमा निजामती सेवा नियमावली बमोजिम हुनेछ।
१२. अनुसूचीमा हेरफेर: नेपाल सरकारले लोक सेवा आयोगको परामर्श लिई नेपाल राजपत्रमा सूचना प्रकाशन गरी अनुसूचीमा आवश्यक हेरफेर गर्न सक्नेछ।
१३. खारेजी र बचाउ: (१) महालेखापरीक्षकको विभागका कर्मचारीहरू सम्बन्धी नियमावली, २०५० खारेज गरिएको छ।

(२) उपनियम (१) बमोजिम खारेज भएको नियमावली बमोजिम भए गरेका काम कारबाही यसै नियमावली बमोजिम भए गरेको मानिनेछ।

अनुसूची-१

(नियम ४ को उपनियम (१) सँग सम्बन्धित)  
लेखापरीक्षण सेवाको राजपत्राङ्कित र राजपत्र अनङ्कित श्रेणीका पद

श्रेणी		पद नाम
राजपत्राङ्कित	विशिष्ट श्रेणी	उप महालेखापरीक्षक
	प्रथम श्रेणी	नायब महालेखापरीक्षक
	द्वितीय श्रेणी	(क) निर्देशक (ख) निर्देशक (विशेषज्ञ)
	तृतीय श्रेणी	लेखापरीक्षण अधिकारी
राजपत्र अनङ्कित	प्रथम श्रेणी	लेखापरीक्षण अधिक्षक
	द्वितीय श्रेणी	लेखापरीक्षण निरीक्षक
	पाँचौं श्रेणी वा श्रेणी विहीन	नेपाल सरकारले तोकेबमोजिम (सवारी चालक/कार्यालय सहयोगी)



अनुसूची- २

(नियम ७ को उपनियम (१) सँग सम्बन्धित)  
सेवा प्रवेशको लागि चाहिने न्यूनतम योग्यता

	सेवाको पद	न्यूनतम योग्यता
१.	राजपत्राङ्कित प्रथम श्रेणीको पद	मान्यता प्राप्त शिक्षण संस्थाबाट व्यवस्थापन, व्यापार प्रशासन वा वाणिज्यशास्त्र विषयमा स्नातकोत्तर उपाधि प्राप्त गरेको र कुनै सरकारी सेवा वा प्रचलित कानून बमोजिम दर्ता भएको सङ्गठित संस्था वा अन्तराष्ट्रिय संघ संस्थाको अधिकृतस्तरको पदमा सात वर्षको अनुभव प्राप्त गरेको।
२.	राजपत्राङ्कित द्वितीय श्रेणीको पद	मान्यता प्राप्त शिक्षण संस्थाबाट व्यवस्थापन, व्यापार प्रशासन वा वाणिज्यशास्त्र विषयमा स्नातकोत्तर उपाधि प्राप्त गरेको र कुनै सरकारी सेवा वा प्रचलित कानून बमोजिम दर्ता भएको सङ्गठित संस्था वा अन्तराष्ट्रिय संघ संस्थाको अधिकृतस्तरको पदमा पाँच वर्षको अनुभव प्राप्त गरेको।
३.	राजपत्राङ्कित द्वितीय श्रेणीको विशेषज्ञ पद	मान्यता प्राप्त शिक्षण संस्थाबाट व्यवस्थापन, व्यापार प्रशासन वा वाणिज्यशास्त्र विषयमा स्नातकोत्तर उपाधि प्राप्त गरेको र मान्यता प्राप्त शिक्षण संस्थाबाट चार्टर्ड एकाउन्टेन्सी परीक्षा उत्तीर्ण गरी कुनै सरकारी सेवा वा

		प्रचलित कानून बमोजिम दर्ता भएको सङ्गठित संस्था वा अन्तराष्ट्रिय संघ संस्थाको अधिकृतस्तरको पदमा कम्तीमा पाँच वर्षको अनुभव प्राप्त गरेको।
४.	राजपत्राङ्कित तृतीय श्रेणीको पद	मान्यता प्राप्त शिक्षण संस्थाबाट व्यवस्थापन, व्यापार प्रशासन वा वाणिज्यशास्त्र विषयमा स्नातक उपाधि प्राप्त गरेको।
५.	राजपत्र अनङ्कित प्रथम श्रेणीको पद	मान्यता प्राप्त शिक्षण संस्थाबाट व्यवस्थापन, व्यापार प्रशासन वा वाणिज्यशास्त्र विषय लिई प्रवीणता प्रमाणपत्र तह वा कक्षा दश जोड दुई वा सो सरहको परीक्षामा उत्तीर्ण भएको।
६.	राजपत्र अनङ्कित द्वितीय श्रेणीको पद	मान्यता प्राप्त शिक्षण संस्थाबाट एस.ई.ई.मा कम्तीमा जी.पी.ए. दुई प्राप्त गरी उत्तीर्ण वा एस.एल.सी. वा सो सरहको परीक्षा उत्तीर्ण भएको।

आज्ञाले,  
शिशिरकुमार ढुङ्गाना  
नेपाल सरकारको सचिव।